



گورنر KATHY HOCHUL

فوری ریلیز کے لیے: 9/6/2025

گورنر HOCHUL نے نئے اعداد و شمار کی نقاب کشائی کی جن میں GOP کے 'بڑے بدصورت' مصالحتی بل کے قانون بن جانے کی صورت میں نیو یارک کے باشندوں کے ماہانہ بیمہ صحت کے پریمیم میں ہونے والے بڑے پیمانے کے اضافے دکھائے گئے ہیں

نیو یارک کے 240,000 سے زیادہ باشندوں کو امریکی ریسکیو پلان کے اضافی ٹیکس کریڈٹس کے خاتمے اور اضافی تبدیلیوں سے پریمیمز میں اضافے کا سامنا کرنا پڑے گا

اضافی ٹیکس کریڈٹس کے خاتمے کی وجہ سے — اوسط ماہانہ اخراجات میں \$228 سے زیادہ کا اضافہ ہو سکتا ہے — یعنی ایک جوڑے کے لیے 38% کا اضافہ

اندازاً 65,000 سے 80,000 نیو یارک کے باشندے، جو اندراج کروانے والوں کا تقریباً ایک تہائی ہے، انفرادی مارکیٹ پلیس کوریج سے محروم ہو سکتے ہیں

[اخراجات میں اضافوں کی علاقائی تقسیم یہاں دستیاب ہے؛ کانگریشنل ضلعی تقسیم یہاں دستیاب ہے](#)

گورنر Kathy Hochul (کیتھی ہوکول) نے آج نیا ڈیٹا جاری کیا ہے جس میں GOP کے "بڑے بدصورت" ("Big Ugly") مصالحتی بل سے نیویارک کے خاندانوں پر پڑنے والا اثر دکھایا گیا ہے۔ یہ تازہ ترین بل نیویارک کے لاکھوں لوگوں کی صحت کی کوریج میں شدید خلل ڈالنے کا خطرہ پیدا کر رہا ہے۔ [غیر بیمہ شدہ افراد کی تعداد میں 1.5 ملین کا اضافہ کرنے اور نیو یارک کے نگہداشت صحت کے نظام سے سالانہ \\$13.5 بلین کی فنڈنگ چھیننے لینے کے علاوہ، یہ بل کمزور نیو یارکرز کے لیے نجی بیمہ صحت کے پریمیمز میں زبردست اضافوں کو فعال کرے گا اور NY اسٹیٹ آف ہیلتھ \(NY State of Health\)، جو ہیلتھ پلان کی سرکاری ریاستی مارکیٹ پلیس ہے، کے ذریعے اندراج کروانے والے صارفین پر اضافی بوجھ ڈالے گا۔](#)

"GOP کا بڑا بدصورت بل نیو یارک کے لاکھوں لوگوں کی نگہداشت صحت کی کوریج ختم کر دے گا اور ماہانہ اخراجات میں سینکڑوں ڈالرز کا اضافہ کرے گا،" گورنر Hochul (ہوکول) نے کہا۔ "اگر نیو یارک کا ریپبلکن وفد خود اپنے حلقوں کے لیے آواز بلند نہیں کرے گا، تو میں ان کے لیے آواز بلند کروں گی۔"

ملک بھر میں نگہداشت صحت فراہم کنندگان، بیمہ کنندگان اور ریاستی رہنما مجوزہ قانون سازی جس سے نگہداشت صحت کی وفاقی معاونت سے اربوں کم کر دیے جائیں گے، پر خطرے کی گھنٹی بجا رہے ہیں۔ نیویارک کے ایسنٹیل پلان (Essential Plan) کے 1.6 ملین اندراج شدگان کی کوریج کو خطرے میں ڈالنے اور بعض صورتوں میں مکمل طور پر ختم کر دینے کے علاوہ، یہ بل نیو یارک کے نجی بیمہ صحت خریدنے والے بہت سے باشندوں کے اخراجات میں زبردست اضافے کرے گا۔ صرف امریکی ریسکیو پلان (American Rescue Plan) کے اضافی پریمیم ٹیکس کریڈٹس کے خاتمے سے، ریاست بھر میں کوریج کی خالص لاگت میں ان [140,000 کم آمدنی والے افراد اور خاندانوں کے لیے اوسطاً 38 فیصد اضافہ ہو گا](#) جو ریاست کی مارکیٹ پلیس کے ذریعے پلانز خریدتے ہیں۔ اس کا مطلب ہے ایک فرد کے لیے اخراجات میں \$114 ماہانہ اور جوڑے کے لیے \$228 ماہانہ کا اضافہ۔

ریاست بھر میں امریکی ریسکیو پلان کے اضافی پریمیم ٹیکس کریڈٹس کے خاتمے کی وجہ سے پریمیم میں متوقع اضافوں کا خلاصہ نیچے ملاحظہ فرمائیں:

| علاقہ            | ایک جوڑے کے اخراجات میں اوسط ماہانہ اضافہ (\$) | ایک جوڑے کے اخراجات میں اوسط ماہانہ اضافہ (%) |
|------------------|--|---|
| New York City    | \$211  | 38%   |
| Mid-Hudson       | \$206  | 31%   |
| Long Island      | \$219  | 32%   |
| Capital Region   | \$231  | 33%   |
| Western New York | \$267  | 38%   |
| Central New York | \$256  | 43%   |
| Finger Lakes     | \$248  | 42%   |
| Mohawk Valley    | \$270  | 49%   |
| Southern Tier    | \$265  | 48%   |
| North Country    | \$253  | 44%   |
| پوری ریاست       | \$228  | 38%   |

اضافی پریمیم ٹیکس کریڈٹس کے خاتمے اور مجوزہ امریکی ہاؤس ریپبلکن مصلحتی بل کی اضافی دفعات کے مشترکہ اثرات زیادہ صحت مند صارفین کو بیمہ کی مارکیٹ سے باہر دھکیل دیں گے، جس سے کم صحت مند آبادی باقی رہ جائے گی اور نرخوں میں مزید اضافے کا سبب بنے گی۔ اس چکر کے نتیجے میں بیمہ کے اخراجات میں شدید اضافہ اور افراد اور خاندانوں کے لیے کوریج تک رسائی میں کمی ہو گی۔

**نیو یارک کے ریاستی کمیشنر برائے صحت ڈاکٹر James McDonald (جیمز میکڈونلڈ) نے کہا،** "وفاقی نگہداشت صحت کی معاونت میں مجوزہ کٹوتیاں سب کے لیے نقصان دہ ہیں۔ یہ کٹوتیاں نیو یارک کے ملازمت پیشہ باشندوں سے بیمہ صحت چھین رہی ہیں۔ یہ نیویارک کے لوگوں کو قابل استطاعت اور قابل رسائی بیمہ صحت فراہم کرنے میں ہماری پیش رفت کو واپس پلٹا رہی ہیں۔ جب لوگ بیمہ صحت سے محروم ہو جائیں، تو وہ ضروری نگہداشت کے بغیر زندگی گزارنے یا مالی مشکلات کا شکار ہونے کے خطرے سے دوچار ہو جاتے ہیں۔"

ٹیکس کریڈٹس کے اہل کم آمدنی والے افراد اور خاندانوں کے لیے پریمیمز بڑھانے کے علاوہ، اندازہ ہے کہ ان ٹیکس کریڈٹس کے خاتمے سے نیو یارک کے ان 100,000 سے زیادہ لوگوں کے لیے بیمہ کے نرخ بڑھ جائیں گے جو انفرادی تجارتی مارکیٹ سے کوریج خریدتے ہیں لیکن ٹیکس کریڈٹس کے لیے اہل نہیں ہوتے۔ بیمہ کنندگان نے اندازہ لگایا ہے کہ ان صارفین اور خاندانوں کو اگلے سال صرف ان کریڈٹس کے خاتمے کی وجہ سے ان کے انشورنس کے نرخوں میں 4.3 فیصد اضافے کا سامنا کرنا پڑے گا۔

ابتدائی تخمینے یہ نشاندہی بھی کر رہے ہیں کہ مجوزہ بل کے نتیجے میں 65,000 سے 80,000 افراد — انفرادی مارکیٹ کے اندراج کروانے والوں کا تقریباً ایک تہائی — اپنی کوریج سے محروم ہو سکتے ہیں۔ بہت سے مزید صارفین کو قابل ذکر محکمہ جاتی پیچیدگیوں کا سامنا ہو گا جس سے کوریج میں اندراج اور تجدید کرنا مشکل تر ہو جائے گا۔

مجوزہ بل نیو یارک کو بھی خود اپنی مارکیٹ پلیس چلانے اور اس کے رہائشیوں کی ضروریات کو پورا کرنے کی لچک اور خودمختاری سے محروم کر دے گا، جس سے ریاست پر ناگوار اور مہنگے نئے انتظامی بوجھ پڑیں گے۔ ریاست کا تخمینہ ہے کہ بل کے لیے درکار تبدیلیاں نافذ کرنے کے لیے \$10 ملین سے زیادہ کے نئے انتظامی اخراجات کرنا ہوں گے۔

**NY اسٹیٹ آف ہیلتھ کی ایگزیکٹو ڈائریکٹر Danielle Holahan (ڈینیئل ہولان) نے کہا،** "ہمیں اس بل کے اکتھے ہو کر برہتے جانے والے اثرات کے بارے میں زبردست خدشات ہیں خاص طور پر جب پریمیم ٹیکس کریڈٹس کی میعاد ختم ہونا بھی ساتھ شامل ہو جائے۔ نیو یارک کے باشندوں کو نگہداشت کا متحمل ہونے میں مدد دینے والی مالی امداد کی اہلیت میں کمی کرنے کا مطلب ہے کہ نتیجہ لوگوں کے لیے ڈاکٹروں کو دکھانے، ادویات اور ذہنی صحت کی نگہداشت کے لیے زیادہ ادائیگی کرنے کی صورت میں نکلے گا۔ ہو سکتا ہے کہ پہلے سے ہی مشکلات کا شکار فراہم کنندگان، خاص طور پر ریاست کے دیہی حصوں میں، اس تجویز کے تحت کام جاری نہ رکھ سکیں، جس سے نیو یارک کے باشندوں کی نگہداشت تک رسائی مزید محدود ہو جائے گی۔"

نیو یارک نے گزشتہ 12 سالوں میں اپنی مارکیٹ پلیس کو چلانے میں زبردست کامیابی حاصل کی ہے — جس میں اس وقت 6.7 ملین افراد کوریج میں اندراج شدہ ہیں — اور اس نے ریاست بھر میں غیر بیمہ شدگان کی شرح کو 5 فیصد سے کم تک پہنچا دیا ہے، جو ملک بھر کی بڑی ریاستوں میں سب سے کم شرح ہے۔ یہ بل کوریج کو بڑھانے اور نیو یارک میں نگہداشت صحت کو مزید قابل استطاعت اور قابل رسائی بنانے میں دہائیوں کی پیشرفت کو پلٹا دے گا اور ریاست بھر میں صارفین کی صحت کو خطرے میں ڈال دے گا۔

###

مزید خبریں [www.governor.ny.gov](http://www.governor.ny.gov) پر دستیاب ہیں  
ریاست نیو یارک | ایگزیکٹو چیمر | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)